



نظریہ پاکستان ٹرسٹ

Nazaria-i-Pakistan Trust

1

لاہور) پاکستانی تارکین وطن ایک قومی اثاثہ ہیں۔ وہ پاکستان کی سلامتی و استحکام کے لیے ہمہ وقت دعا گو رہتے ہیں۔ آسٹریلیا میں مقیم پاکستانی اپنے قومی ایام ملی جوش و جذبے سے مناتے ہیں۔ نظریہ پاکستان فورم آسٹریلیا حقیقی معنوں میں نظریہ پاکستان کے مبلغ کا کردار ادا کرے گا۔ ان خیالات کا اظہار نو قائم شدہ نظریہ پاکستان فورم آسٹریلیا کے چیف آرگنائزر اور پاکستان آسٹریلیا فرینڈ شپ کونسل کے صدر ارشد نسیم بٹ نے ایوان کارکنان تحریک پاکستان لاہور میں منعقدہ ایک تقریب میں کیا۔ تقریب کا انعقاد نظریہ پاکستان ٹرسٹ نے تحریک پاکستان ورکرز ٹرسٹ کے اشتراک سے کیا گیا جس میں انہیں مذکورہ فورم کے قیام اور چیف آرگنائزر بنائے جانے کے سلسلہ میں سیکرٹری نظریہ پاکستان ٹرسٹ ناہید عمران گل نے اسناد تقرری پیش کیے۔ تقریب کی نظامت کے فرائض ٹرسٹ کے ایڈیشنل سیکرٹری محمد سیف اللہ چوہدری نے انجام دیے۔ تلاوت قرآن مجید کی سعادت نعیم احمد نے حاصل کی۔ اس موقع پر پاکستان ورکرز ٹرسٹ کے ڈپٹی سیکرٹری عثمان احمد رائے طاہر ستار، منشاء قاضی، پروفیسر ڈاکٹر عرفان احمد خان، ڈاکٹر چوہدری تنویر سرور، چوہدری جہانزیب، حاجی محمد اسحاق، رانا زاہد اقبال، جاوید اشرف قریشی، اشرف ندیم بھٹی، ندیم حمید، انوار قمر، ابوبکر، ندیم حمید، میاں محمد فراز اکرام اور جاوید خان موجود تھے۔

ارشد نسیم بٹ نے نظریہ پاکستان ٹرسٹ کی انتظامیہ سے اظہار تشکر کرتے ہوئے کہا کہ آسٹریلیا میں نظریہ پاکستان فورم قائم کرنے کی اجازت دینے اور اس کا چیف آرگنائزر مقرر کر کے ان پر جو اظہار اعتماد کیا گیا ہے وہ اس پر پورا اترنے کی بھرپور کوشش کریں گے۔ انہوں نے کہا کہ میرے نزدیک زندگی میں سب سے بڑی کامیابی اپنے آبائی وطن کا نام اونچا کرنا ہے اور الحمد للہ! ہم اپنی بساط کے مطابق آسٹریلیا میں پاکستان کا مثبت اور ترقی یافتہ امیج اجاگر کر رہے ہیں۔ انہوں نے کہا کہ دیار غیر میں مقیم پاکستانی وطن عزیز کے بارے بڑے فکر مند رہتے ہیں اور ان کی حب الوطنی ہر قسم کے شک و شبہ سے بالاتر ہے۔ اندریں حالات پاکستان کو جن مسائل کا سامنا ہے ان کی بنیادی وجہ یہ ہے کہ پاکستان کے قیام کی اساس یعنی نظریہ پاکستان پر اس کی روح کے مطابق عمل نہیں کیا گیا۔ انہوں نے زور دے کر کہا کہ اگر ہم نظریہ ضرورت کو ترک کر کے نظریہ پاکستان کو اپنا اوڑھنا بچھونا بنالیں تو یہ ملک صحیح معنوں میں قائد اعظم اور علامہ محمد اقبال کا پاکستان بن جائے گا۔ انہوں نے مزید کہا کہ ایوان کارکنان تحریک پاکستان ماں کی گود کی مانند ہے جہاں آ کر ہر پاکستانی قلبی سکون محسوس کرتا ہے۔

ناہید عمران گل نے اظہار خیال کرتے ہوئے کہا کہ غیر ممالک میں نظریہ پاکستان فورمز کے قیام کا مقصد وہاں مقیم پاکستانی تارکین وطن کو نظریہ پاکستان ٹرسٹ کا دست و بازو بنانا ہے۔ اب تک مشرق وسطیٰ اور یورپ کے گیارہ ممالک میں ان فورمز کا قیام عمل میں آچکا ہے جو طے شدہ قواعد و ضوابط کے مطابق نظریہ پاکستان ٹرسٹ کی زیر نگرانی نظریاتی سرگرمیوں میں مصروف ہیں۔ ان سرگرمیوں کو ہم اپنے جرائد میں بھرپور کوریج دیتے ہیں۔ انہوں نے کہا کہ ہمیں یہ دیکھ کر بہت خوشی ہوئی ہے کہ ارشد نسیم بٹ پہلے سے ہی آسٹریلیا میں پاکستانی تارکین وطن کی فلاح و بہبود کے ضمن میں گرانقدر خدمات سرانجام دے رہے ہیں اور بطور خاص پاکستانی نوجوانوں کو وطن عزیز کی نظریاتی اساس سے آگاہ کرنے کا بیڑا اٹھائے ہوئے ہیں۔ انہوں نے کہا کہ یہ پہلا موقع ہے کہ نظریہ پاکستان ٹرسٹ کے دفتر میں نظریہ پاکستان فورم کے قیام کی تقریب منعقد ہو رہی ہے اور یہ اعزاز ارشد نسیم بٹ کو حاصل ہوا ہے کہ انہیں باضابطہ طور پر مدعو کر کے اسناد تقرری پیش کیے گئے ہیں۔ انہوں نے ارشد نسیم بٹ کو مبارکباد دیتے ہوئے امید ظاہر کی کہ وہ نظریہ پاکستان فورم کے پلیٹ فارم سے اپنی نظریاتی سرگرمیوں میں مزید وسعت پیدا کریں گے اور آسٹریلیا میں عوام کے سامنے پاکستان اور پاکستانی عوام کا شاندار تاثر قائم کرنے میں کامیاب ہوں گے۔

20-08-2023